

ሰንበት ዘዕጉለ ቋዓት

(ነሐሴ 25 2006 ዓ.ም. 8/31/2014)

መዝሙር፡ ይሁብን ዝናመ. ።

ንባባት፡ ሮሜ 12፡1-2፣ ዕብ 5፡1-12፣ ግ.ሐ. 22፡ 1-22፣ ማቴ 16፡21-27።

ምስባክ፡ ዓይነ ኩሉ ይሴፎ ኪያክ፣ አንተ ትህቦሙ ሲሳዮሙ በጊዜሁ፣ ትሰፍሕ የማንክ ወታጸግብ ለኩሉ እንስሳ ዘበርዓትክ። “ፍጡራት ኩሎም ብተስፋ ንኣኻ ይጽቦዩ፣ ንስኻ እውን በብጊዜኡ ምግቦም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኽት ተጽግቦ” መዝ. 145፡15-16።

መዝሙር፡ “ዝናም ብግዜኡ ይህበና እኽሊ በረኽት ይጽግወና ክረምቲ ይኸፍተልና ምሕረት የውርደልና በረኽት ዝናም የፍስሰልና፣ ዓይኑ ከፊቱ የማኑ ዘርጊሑ ምሕረቱ ይሰደልና፣ ኅጢአት ኪሓድግ ተፈቓድሉ እዩሞ አዲንቲ ኩሎም ንዓኻ ይስፈዋ በብግዜኡ መግቦም ይቕበሉ፣ መን እዩ እቲ ንባሕርን ንነፋሳትን ዚእዝዞም ኅይታ ሰንበት ስለ ዝኾነ ጨቓውቲ ኳኻትን ዓሳታትን አናብርን ይጽውዕዎ ንሱ ከኣ ብታሕጓስን ብሰላምን ሰላም” እናበለ ሓልዮትን ፍቕርን ክርስቶስ ይገልጻልና።

ካብ ነሐሴ 10-28 (ማኅበረ በኩር) ዘሎ ሰናብቲ አብርሃም፣ እጓለ ቋኣት፣ ደሰያት፣ ዓይነ ኩሉ እናተባህለ ይስመ። ከም አተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፣ ስለዚ ጌና አብ ጊዜ ክረምቲ ኢና ዘሎና፣ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘብዓልና አብዚ እዋን እውን አሰር ማርያም ተኸቲልና ንሰማይ ዝበቅዕ ሕይወት ሒዝና ክንጉዓዝ የዘኻኸረና። እዚ እዋን ፍሉይ ዝገብሮ ኩሉ ዝሕጎሱሉ ሰዊት ፍረ ዝርአየሉ ሰብን እንስሳን ዝሕጎሱሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኣትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

አብ ዝሓለፈ ሰንበት ስምዒትን ርድኢትን ሓዋርያት አብ ዝለዓለ ደረጃ ከም ዝርከብ ርኢና። ብአፍ ጴጥሮስ እቲ ዝስዕብዎ ዘለዉ ኢየሱስ ንሱ እቲ መስሕ ወዲ አምላኽ ምዃኑ እሞ ንሶም ከኣ አብቲ መንግስቱ ዝካፈሉ ምዃኖም ብምስምዖም ፍሉይ ሓጎስ ፈጠርሎም። ሓደ ካብቲ ኢየሱስ ዝገለጸሎም አብዚ ሓዲስ ርድኢት ንዝለዓለ ሓላፍነትን አገልግሎትን ክወፍሩ እዩ ሓቲትዎም። ብኢየሱስ አቢሎም አብ ማሕበር ሓላፍነት ካብ እግዚአብሔር አብ ተቐቢሎም። ጴጥሮስ ከውሒ ከምዝኾነ አብዚ ከውሒ ቤተ ክርስትያን ከምእትምስረት ዝኾነ ሓይሊ ከምዘይንቕንቕ ተነጊርዎም። አብ መንግስቲ አምላኽ ቦታ ስለ ዝተዋህቦም ፍሉይ ሓጎስ ሂብዎም።

ነውሕ ከይጸንሑ እዚ ዝተገልጸሎም ፍሉይ ሓጎስን ተስፋን ካልእ ዘይተጸበይዎ ድቦላ ነገር ክነግሮም ጀሚሩ። ከም ኩሎም አይሁድ ትጽቢቶም ንሱ እቲ ዝዓበየን ዝሓየየልን ንጉሥ ክኸውን እዩ ነሩ። ንሳቶም ከኣ ከም ተኸተልቱን ሰዓብቱን ፍሉይ ቦታን ክብርን ክውሃቡ እዩ ነሩ ትጽቢቶም። ያዕቆብን የውሓንስ ክልተ አሕዋት ተቐዳዲዎም ሓደ ብየማኑ ሓደ ብጸጋሙ ክነግሱ ሓቲቶም ካልኣት እውን ካብኡ ዝተፈለ ሓሳብ አይነበሮምን።

ከምዚ እናበለ ክሃረቦም ጀመረ፡ አብ ኢየሩሳሌም ኪኸይድ ብዓበይትን ብሊቃነ ካህናትን መምህራን ሕግን ብዙኅ መክራ ኪቕበል ኪቕተል ብሣልሰይቲ መዓልቲውን ኪትንሥእ ከም ዘለዎ

ኪገልጸሎም ጀመረ” እዚ ብሓቂ ዘሰንብድ ነገር ኮይንዎም። እቲ ዝጸበይዎ መስሕ እዚ ነገራት ዘይረኽቦ እዩ። እቲ ዝገደደ ኸኣ እዚ ኹሉ ወርደትን ስቓይን በቶም ጸላእቶም ዝኾኑ ሮማውያን ወይ ካልኣት ዓለት ዘይኮነ በቶም ብመራሕቶም በቶም ዝተፈልጡ መራሕቲ ሊቃነ ካህናት፣ ጸሓፍቲ እቶም ባይቶ አይሁድ ዘቑሙ ከምዝወርዶ ምግላጹ እዩ። ካልእ ከኣ እቲ ፍጻሜ አብ ኢየሩሳሌም አብታ ቅድስቲ ከተማ አብታ አምላኽ አብ መንጎ ህዝቡ ዝቕመጣ ብምፍጻሙ እዩ። አብዚ ክንዝክሮ ዝክአል ኢየሩሳሌም እታ አብኣ ነብያት ዝቕተሉላ ከተማ ዝብል እዩ (ማቴ 23:37)። እዚ ኹሉ ምስ ነገሮም እቶም ሓዋርያት ተረቢሾምን ተረቢጸምን።

ጴጥሮስ አብዚ እዋን ምሕታቱ ዘገርም አይኮነን ስለዚ በዚ ሓዲስ ስልጣን ዝተዋህቦ ይኸውን አብ ደገ አውጽእ አቢሉ ንበይኑ ወሲዱ ክዛረቦ ጀሚሩ። **“ንይታይ የድኅንካ እባ ደኣ እዚ ነገር እዝስ ከቶ አባኽ አይውረድ እናበለ ክንጎሐ ጀመረ”**። እዚስ ንሓደ መስሕ ንጉሥ እስራኤል ዝኾነ ከመይ ኢሉ ይወርዶ። ኢየሱስ ተቐጢጦ **“ካባይ ርሓቕ ሰይጣን ንስኻ ናይ ሰብ እምበር ናይ አምላኽ አይትሓስብን ኢኻ እሞ ንኣይ መግንቀፊ ኢኻ”** በሎ። እዚ ኢየሱስ ዝበሎ ንሓደ ሓዲስ መራሒ ናይ እታ ማሕበር ዝኸውን ከቢድ እዩ። አብዚ ሰይጣን ክብሎ እንከሎ ቃል ንቓሉ ክንወስዶ የብልናን ግን ከም ናይ ሓቂ ፈተና ነቲ ካብ አብኡ ዝተዋህቦ ጉዕዞ ዘተግናኞፍ እዩ። ጴጥሮስ ከይተረድኦ ናይ ሰይጣን ስራሕ እዩ ሰሪሑ።

አብ ርእስና እንተ ተመለስና ክንደይ ጊዜ ንሕና ንሰባት ካብቲ ሓቀኛ መገዲ ከላግሱ ፈተና ኮናዮም ንርከብ። ጽቡቕ እንገብር ዘሎና ተመሲልና ብዘረበና ብግብርና ብሕማቕ አብነትና ንብዙሓት ካብቲ ቅኑዕ መገዲ ከም ዘላግሱ ንገብሮም ኢና። ኢየሱስ ንጴጥሮስ ዕንቅፋት አይትኹነኒ ኢልዎ። አብ ቅድመይ ከምደንጎላ ኮንካ ካብቲ በባይ ዝተዋህበኒ መገዲ ከይጉግዝ አይትዕገተኒ ኢልዎ። እቲ ከውሒ ክብሎ ዝጸንሐ እምኒ መሰረት አብኡ ቤተ ክርስትያን እትምስረቶ ሕጂ ንግብሪ ኢየሱስ ከም ግንቃፍን ግጋትን ኮይኑ ተራእዩ። ንሕና እውን ከምኡ እናገበርና ንሓውናን ንሓፍትናን ካብ ቅድስና ካብ ሓቂ ከምዘላግሱ ንገብሮም ኢና ስለዚ ኩልና ዕንቅፋት ካብ ምሃብ ክንጥንቀቕ ይግባእ እንተ ዘይኮነ ሰይጣውንቲ ኢና እንኸውን።

ሓዋርያት ጌን ብዛዕባ መምህርም እንታይ ዓይነት መስሕ ክኸውን ከምዘለዎ አይተረድኦምን ነሩ። ንሳቶም ከምቲ ዝበሎ ናይ ሰብ አተሓሳስባ እዩ ነርዎም። **ናይ ክርስቶስ አተሓሳስባ አይነበሮምን (ፊሊጵ 2:5)**። ብዛዕባ እቲ መስሕ ዝነበሮም አተሓሳስባ ጨሪሹ ክቕየር አለዎ ንሱ ዓቢ ፖሎቲካዊ ወይ ወተሃደራዊ መራሒ ንኹሎም ጸላእቲ እስራኤል ስዒሩ ነጻ ዘውጽእ አይክኸውንን እዩ። ወላ ድሕሪ ትንሣኤ እውን እዚ አተሓሳስባ ነርዎም። እቶም አብ መገዲ ኤማሁስ ዝኸዱ ዝነበሩ ክልተ አርድኢት ከምዚ ይብሉ ነርም **“ንሕና ግና እቲ ንእስራኤል ኬድኅን ዘለዎ ንሱ እዩ ኢልና ተስፋ ንገብር ነርና” (ሉቃ 24:21)**። ካብኦም ቅድሚ ምዕራጉ ካብ ሓዋርያት ምእስ ኢኻ ንመንግስቲ እስራኤል እተቐሓሞ ኢሎም ሓቲቶም።

እወ ብርግጽ ኢየሱስ ንጉሥ ክኸውን እዩ እንተ ኾነ ንግስነቱ ናይ ፍቕሪ ንጉሥ፣ ንጉሥ እናአገልገለ ዝመርሕ እዩ። ስለ ዘፍቅሮም የገልግሎም እንተ አደለየ ኸኣ ምእንትሓቶም ነፍሱ በጃ የሕልፍ በዚ ኸኣ እዩ ሓደ ነዕርኽቱ ዝለዓለ ፍቕሪ ከርኢ ዝኸእል። አብዚ ግን ክነስተውዕሎ ዘሎና ነገር አሎ ማለት ኢየሱስ አብ መስቀል ክመውት ይደሊ ማለት አይኮነን። ንሱ አብኦም ዘለዎ ፍቕሪ ከርኢ ዘድሊ እንተ ኾነ ንኸመውት ድሕር አይብልን እዩ ማለት እዩ። ከምኡ እዩ ኸኣ ኮይኑ። ብርግጽ ሓዋርያት ሞት ኢየሱስ ምንጪ ዝግበየ ክብሩ ምዃኑ ክርእዩ እዮም። ”ኣነ ካብ ምድሪ ልዕል ምስ በልኩ (አብ መስቀል አብ ክብሪ) ንኹሉ ናባይ ክስሕቦ እየ” (ዮሐ 12:32)።

ንሓደ ተኸታል ኢየሱስ ሓደ ዕጫ እዩ ዝጽበዮ። ኣብ ብሉይ ኪዳን ንነብያት ከምኡ ይበጽሖም ከም ዝነበረ ኣብ ሕይወት ኤርምያስ ነቢይ ነንብቦ “ኣ እግዚአብሔር ንስኻ ጠበርካኒ ኣነ እውን ተጠበርኩ፤ ኃየልካኒ ከምኡውን ኣሕመቕካኒ” (ኤር 20:7)። ናይ ኣምላኽ ስለ ዝኾነ ኩሉ ጸሊእዎ “ኩሎም የባጭዉለይ” ኣለዉ እናበለ ይዛረብ። “ኣብ ዝተዛረብኩሉ ዘበለ ዓመጽን ጥፍኣትን ኢለ ክጭርሕ እግደድ ኣሎኹ ቃል እግዚአብሔር ምእዋጅ መዓልቲ ብመልኣ ንጸርፍን መላገጺ ኮነኒ” ይብል። ናይ ዘረብኡ ፍረ ጽልእን ቅርሕንትን ኣምጺእሉ። በዚ ምኽንያት ብዛዕባ እግዚአብሔር እንተ ዘይተዛረብኩ ይሕሸኒ ኣብ ምባል በጺሑ። “ንእግዚአብሔር ኣይክዝክሮን እየ ደጊምስ ብስሙ ኣይክዛረብን እየ”። እዚ እውን ኣይሰርሖን፤ ከምዚ እኳ ይበል እምበር “ኣብ ኣዕጽምተይ ተዓጽዮ ኣብ ልበይ ከምዝነድድ ሓዊ ኾነኒ ክዓግቶ ተጋደልኩ ግናኽ ኣይኮነለይን”። ስለዚ መልእኽቲ ኣምላኽ ዘምጽአሉ ሳዕበን ብዘየገድስ ክነግር ከምዘለዎ ፈሊጡ። ኣብ ከምዚ ዝኣመሰለ ኩነታት እዩ ሓደ ሰብ ንሕይወቱ ኣብ ሓደጋ ዘውድቓ ስቓይ ሞት ከይተረፈ ዘምጽአሉ ምዃኑ እና ፈለጠ ምእንቲ ሓቅን ፍቕርን ኢሉ ሞት ይመርጽ። ብዙሓት ኣብ ቤት ማእሰርንት ኣብ ዝተፈለለየ ግፍዒ ዝርከቡ ነዚ ብዝያዳ ክርድእዎ ይክአል። ብዙሓት ክርስትያን ኣሕዋትና ኣብ ዒራቕን ሶርያን ነዚ ኣብ ግብሪ ይነብርዎ ኣለዉ። ብዙሓት ናይ ፖሎቲካ እሱራት ከምኡ ንግፍዒ ደፊሮም ዝኹንኩ ኣብ ውርደትን ማእሰርን ዘለዉ ዓለምና መሊኦማ ኣለዉ። ብዙሓት ናይ ፖሎቲካ እሱራት ከምኡ ብእምነቶም ምኽንያት ዝተኣሰሩ ብሓቂ ዝኣምኑሉ እንተ ኾኑ ድሕሪ ምፍትሖም ዘርእይዎ እውን ልክዕ ሓደ ዓይነት መንፈስ እዩ ብዝወረደም ግፍዒ ኣይልውጡን ንሓቂ ካብ ምዝራብ ድሕር ኣይብሉን ሞት እንተ ኣድለየ እውን ክስውዑ ስንድዋት እዮም። ሰባት ዘለቕ መለቕ ዝብሉ ብረብሓ ስጋ ወይ ብጥቕሚ ግዙፍ ነገር ዝርእዩ እንተ ኾኑ ክቕይሩ ጸገም የብሎምን።

ቅ. ጳውሎስ ብዛዕባ እዚ ኩሉ ከምዝፈልጥ ዝነበረ ኣብታ ንሎሚ ዝተነበት መልእኽቱ ናብ ሰብ ሮማ ንርእዮ። ነቶም ተኸተልቱ ክርስትያን “ኣኅዋተይ ሰብነትኩም ሕያውን ቅዱስን ንኣምላኽ ባህ ዜብልን መስዋዕቲ ጌርኩም ክተቕርብዎ ብምሕረት ኣምላኽ እልምነኩም ኣሎኹ” (ሮሜ 12:1) ይብሎም። “እቲ ሠናይን ባህ ዘብልን ፍጹምን ዝኾነ ፍቓድ ኣምላኽ እንታይ ምዃኑ ምእንቲ መርሚርኩም ክትፈልጡ ኣእምሮኹም ብምሕዳስ ተለወጡ እምበር ነዛ ዓለም እዚኣ ኣይትምሰልዎ” ይብሎም። ሓዲስ ኣተሓሳስባ ክህልዎም ይግባእ እዚ ኸኣ ከምቲ ኢየሱስ ዘልኦ፤ ከምቲ ኣብዚ ናይ ሎሚ ወንጌል ጴጥሮስ ዘይበጽሖ ክህልዎም ይግባእ።

ምስ ኢየሱስ ምጉዓዝ፡

ናይ ሎሚ ወንጌል ክብርን ግርማን ኢየሱስ ብስቓይን ዘሕፍር ሞት ኣብ መስቀል ጥራሕ ዘይኮነ ብኻልእ ከምዝርከብ ይሕብረና። ምስ ኢየሱስ ክንጉዓዝ ከሎና ብምሉእ ናቱ ክንከውን ከሎና ምስኡ ዘሎና ፍቕርን ኣኽብሮትን ስለ ዝገልጽ ኣምላኽ ኣባና ይኸብር። ዕለት ዕለት ዘቕርበልና መጸዋዕታ ማዕሪኡ ምስኡ ክንጉዓዝ ይደልየና። “ክስዕበኒ ዝደሊ ሕይወቱ ይመንን መስቀሉ ኣልዒሉ ድማ ይስዓበኒ፤ ከመይ እቲ ንሕይወቱ ከድኅና ዚደሊ ኬጥፍኣ እዩ፤ እቲ ንሕይወቱ ምእንታይ ዜጥፍኣ ኸኣ ኺረኽባ እዩ” (ማቴ 16:24-25) ይብለና። ካልእ ኢየሱስ ንነፍሲ ወከፍና ዝሓቶ ኣልኦ ብምሉእ ሕይወትና ኣብ ፍቕርን ኣገልግሎትን ካልኦት ክነውዕሎ ወላ እውን ኣብ ገለ ጊዜ ዘይምርድዳእ፤ ውርደት፤ ስቓይን ሞትን ወላ እንተ የምጽአልና።

ኢየሱስ ሕማቕ ክርስትያናዊ ሕይወት ክነብር ኣይ ኮነን ዝጽውዕ ዘሎ፤ ወላ ገለ ሰባት ከምኡ ዝትርግምዎ እንተ ለዉ። ከምኡ ንሓሰብ እንተ ኾና ጌጋ እዩ። ንኢየሱስ ምኽታል ማለት ከምቲ ኢየሱስ ንሕይወት ዝርእያ ልክዕ ከምኡ ጌርና ክርእያ ኣሎና፤ ኣተሓሳስባ ኢየሱስ ክህልወና ይግባእ። ኣተሓሳስባ ኢየሱስ ምስ ሃለወና ሽዑ ሕይወትና ክንርኢ ንኸእል፤ ሕይወት ንኻልኦት

ምፍቃርን ምግልጋልን ከምዝኸነ እምበር አብ ጥቕሚ ርእስና ወይ አብ ጥቕሚ ስድራናን ወገናን ጥራሕ ከምዘይኮነ ክንርዳእ ንኸእል። አተሓሳስባ ክርስቶስ እንተ አሎና ኩሉ እንኸዶ ጉዕዞ ሕይወትና ይቕየር። ኩሉ ርድኢትና ሓጎስ እንታይ ከምዝኸነ ይቕየር። ኢየሱስ ዝጽውዓና ዘሎ አብ ናይ መስዋዕትን ስቓይን ሕይወት ዘይኮነ አብ ፍቕርን ነጻነትን ዘለዎ ሕይወት ክንኣቱ እዩ። ሓደ ሰብ ብእምነቱ ምኽንያት አብ ቤት ማእሰርቲ ዝኸይድ ዝያዳ ሕጉስ እዩ ካብቲ ድሕሪ ገንዘብን ንብረት ዓለምን ስልጣን ዝጎድ።

“ሕይወትካ ምምናን” ክብሃል እንከሎ ንመንነትካ ምጭቋን ወይ ምግፋዕ ማለት አይኮነን። ካብ ርእስኻ ምውጻእ እሞ ሽዑ ንርእስኻ ምርካብ እዩ። ብኻልእ አዘራርባ ካብቲ ዓጋትን ዓንቃፍን ዝኸነ አተሓሳስባ ወጺእካ ንአምላኽ ማእከል አተሓሳስባኻ ምግባር እዩ።

አብ ናይ ሎሚ ቃል አምላኽ እምብኣር ኢየሱስ ንነፍሲ ወከፍና እቲ ዓቕኛ ዓወትን ሓጎስን አበይ ከምዝርከብ ርኢና ክንክእል ይሓተና። ምናልባት ገለ ሰባት ብመንገዲ ክርስቶስ ክንጉዓዝ ከሎና ክሓምዩና ክጸልኡና ይኸእሉ እዮም። ከምኡ ከጥቅዑና ይኸእሉ እዮም እዚ ግን ዓንቃፊና ክኸውን አይግባእን። ታሪኽ ከም ዝሕብሮ ኩሎም እቶም መገዲ ኢየሱስ ዝመረጹ ደጋጊሞም ዘረጋግጹም እንተሎ ሕይወቶም ብምሉኡ ነጻ ሕጉስን ሰላም ዘልኦን እዩ። እዚ ዘይኮነን ኩልና እንደልዮን ክነብሮ እንምነዮ?

አባ ንጉሠ ፍሥሓ